

ॐ श्रीगणेशाय नमः । आदिशक्ति म्हणे अन्य देवींप्रत । देवेश आतुर  
 सैन्य पाहत । अपार नाना शस्त्रे युक्त । तैं ते गेले गणेशाजवळीं ॥१॥  
 देवेश म्हणती तयाप्रत । आला असे कामासुर साक्षात । महाबळ तो  
 त्याच्या पुढ्यांत । देव वाटती मशकासम ॥२॥ ज्याचें शस्त्रबळ अमोघ  
 असत । कोणी त्याच्या सम न जगांत । तैसा कामासुर अद्वितीय उद्यत ।  
 वध करण्या देवांचा ॥३॥ आतां कामासुरें संत्रस्त । आम्हीं जाहलों  
 देव समस्त । रक्षण करी आमुचें सांप्रत । अन्यथा संकट अटळ असे  
 ॥४॥ तूं जरी आम्हां न राखशील । तो कामासुर येथ वधील । देवर्षीसी  
 निश्चित या वेळ । विकटा तूं गणेशा ॥५॥ त्यांचें तें ऐकून भयभीत  
 वचन । गजानन देई आश्वासन । भय बाळगू नका उन्मन । प्राज्ञांनो  
 महासुरास वधिन मीं ॥६॥ माझ्या अनुग्रहें समर्थ समस्त । व्हाल यांत  
 संशय नसत । दानवांसह लढा निश्चित । संरक्षण तुमचें करिन मीं  
 ॥७॥ विकटाचें ऐकून वचन । देव झाले मनीं प्रसन्न । गर्जना करिती  
 भय सोडून । शक्तींनो ते शस्त्रधारी ॥८॥ त्यांच्या गर्जनाशब्दें व्याप्त ।  
 दिगंतर तेव्हां होत । दैत्य जाहले भयभीत । जे आले होते रणांगणीं ॥९॥

परी धीर धरून मानसांत । क्रोधावेशें दैत्येश गर्जत । बळिमुख्य सिंहनाद  
 करित । शंखनादही त्यासमयीं ॥१०॥ दैत्यगण तदनंतर सोडित ।  
 शस्त्रवृष्टि मेघासम अविरत । पर्वत वृष्टिधारांनी मेघ ताडित । तैसे देवांवरी  
 बाणांनी ॥११॥ देव आपल्या शस्त्रांनी निवारिती । असुरांची शस्त्रे  
 लावून शक्ती । दैत्य देव महा उग्र ते लढती । परस्परांशी त्या वेळीं  
 ॥१२॥ कोण आपुला कोण पर । याचाही बोध न होय सुरासुर ।  
 लढतां उडाली धूळ अपार । तेणें सूर्य झाकळला ॥१३॥ देवासुर  
 परस्परांशी वधिती । वापरून शस्त्रास्त्रें अति शक्ति । मर्मभेदी घाव  
 घालिती । रक्ताची नदी वाहत होती ॥१४॥ ती रक्तनदी वेगानें वाहत ।  
 त्यांत धूळ बसूनही शांत । ऐसें एक दिवस युद्ध अत्यंत । महाघोर चाले  
 अहोरात्र ॥१५॥ देव आणि दैत्य लढत । परस्पर  
 जयोद्यत । देवांचा नंतर जय होत । दैत्य मुख्यांस वधिती ते ॥१६॥  
 दैत्य मुख्य पळून गेले । तें पाहून कामास आश्चर्य वाटलें । दैत्येंद्र क्रोधें  
 जळू लागले । बळि मुख्य उतरले रणमंडपीं ॥१७॥ त्यांनी शस्त्रास्त्रबळें  
 वधिले । देवांचें सैन्य जर्जर केलें । अमरसंघ तें पळाले । भयभीत  
 होऊन दशदिशांत ॥१८॥ तदनंतर इंद्र रणांगणांत । धैर्यशाली लढण्या  
 येत । कोपप्रभावे तो वधित । बळि असुरासी वज्राघातें ॥१९॥ देव  
 तेव्हां हर्षयुक्त । घनघोर गर्जना करित । कुंभकर्ण हाणी महेंद्रा त्वरित ।  
 हृदयावरी मुष्टिघातें ॥२०॥ इंद्र भूतलावर पडला । मुष्टिघातें त्या मूर्च्छित  
 झाला । महाबळ विष्णु सरसावला । रणभूमींत त्या वेळीं ॥२१॥  
 सुदर्शन चक्र त्यानें सोडिलें । त्याच्या तीक्ष्ण धारेनें वधिलें । असंख्य  
 दैत्य तेव्हां केलें । रावणें तेथें आगमन ॥२२॥ क्रोधरक्त तो रणोद्यत ।  
 गदेनें विष्णू त्यास हाणित । त्यायोगें तो होत मूर्च्छित । कुंभकर्णासही  
 ताडिलें त्यानें ॥२३॥ त्या समयीं दुर्मदक असुर धावत । शंकासुरही



सहाय्या येत । महाविष्णूस मारण्या जात । केशव व्याकुळ तेथवां  
 ॥२४॥ शंकर स्वतः त्रिशूलधर । वेगें गेला उग्ररूपधर । सूर्यदेवही  
 सत्वर । रणांगणीं उतरला ॥२५॥ भानूने करून गदाघात । दुर्मद असुर  
 पाडिला मूर्च्छित । तो मुखांतून रक्त ओकित । रणभूमीवरी असहाय  
 ॥२६॥ शंकर त्रिशूलानें मारित । शंकासुरासी पाडवित । धरापृष्ठीं  
 तो मूर्च्छित । विष्णूसही उत्साह चढला ॥२७॥ तदनंतर तो चक्र  
 सोडित । महिष असुरा करी मूर्च्छित । दैत्य दानव सारे पळत ।  
 शुक्राचार्यास शरण जाती ॥२८॥ देवांचा जय होत । असुर  
 धारातीर्थी मृत । तें पाहून दैत्यमुख्यांस जीवित । करी प्रयत्नें शुक्रमुनी  
 ॥२९॥ तेवढ्यांत महाकाली तेथ येत । त्या शुक्राचार्यास धरून  
 नेत । गुहेमध्ये बंदिस्त करित । संजीवन असुरांचें बंद झालें ॥३०॥  
 तदनंतर कामासुर शोकयुक्त । दैत्य निश्वास सोडी प्रतापवंत । परी  
 धैर्य धरून लढण्या निघत । स्वयें देवांविरुद्ध ॥३१॥ ताता तुम्हीं  
 थांबा सदनांत । आम्हीं तुमचे उभय सुत । जाऊं सत्वर रणांगणांत ।  
 मारूं महारिपू विघ्नपा निःसंदेह ॥३२॥ ऐसें बोलून ते उभय सुत ।  
 महावीर रणस्थळीं जात । शंकर विष्णु देवांसी तेथ म्हणत । उत्कट  
 क्रोधें त्या वेळीं ॥३३॥ शोषण म्हणे महादेवाप्रत । थांब दुष्टा पहा  
 सांप्रत । माझें अपूर्व पौरुष जगांत । ठार मारीन मीं तुजला ॥३४॥  
 दैत्यगणांस तूं मारिलें । त्याचें प्रायश्चित्त पाहिजे घेतलें । शिव असशी  
 तूं तुजला शोभलें । अरण्यरुदन शिवेसमान ॥३५॥ वृद्ध कोल्हीण  
 रानांत । जैसी आनंदे राहत । तैसा पशुतुल्य तूं वनांत । राहण्या  
 योग्य सर्वथा ॥३६॥ ऐसें जरी न करशील । माझ्या हस्ते मरशील ।  
 श्रीशंकर ऐकून वचन तें दुर्बल । म्हणती त्या शोषणासुरासी ॥३७॥  
 अरे तूं कैसा सामर्थ्ययुत । तें पाहीन मीं त्वरित । दाखव आपुलें पौरुष



समस्त । विकटाहुनी विकट मीं ॥३८॥ हें ऐकतां महाबाहू सोडित ।  
बाण भयंकर देवांवरी क्रोध युक्त । देवगण पडले मूर्च्छित । शंकर  
त्वेभें लढतसे ॥३९॥ तो असुर करी शरसंधान । शंकरावरी करी  
दुर्मन । शंकरें त्रिशूलाघात करून । शोषणास रणीं पाडियलें ॥४०॥  
परी क्षणभरांत सावध होऊन । शंभूस कोपानें धरून । महापर्वती गरगरा  
फिरवून । शिखरीं फेकले तयासी ॥४१॥ तेव्हां हर्षभरें जयजयकार ।  
दैत्य करिती समग्र । विष्णूजवळीं जात दुष्पूर असुर । रागावून म्हणे  
सुरेश्वरासी ॥४२॥ तो महाबाहू अत्यंत गर्वित । म्हणे विष्णू तूं मदमत्त ।  
मज न जाणसी दुर्वृत्त । दुर्मती तूं दुष्ट अससी ॥४३॥ तूं महावीर  
दैत्यनायक । रणांत मारिलेस असंख्य । आतां त्याचें फळ निःशंक । भोग  
आतां माझ्या करीं ॥४४॥ देवानुयायांचा साहाय्य अससी । आतां  
माझ्या हस्तें यमगृहा जासी । त्याचें तें वचन ऐकून तयासी । केशव  
म्हणे क्रोधानें ॥४५॥ त्या दैत्यपुत्रासी गर्वयुक्तासी । श्रीविष्णु म्हणे  
महावीरासी । तूं काय हें अघटित वदसी । पाप्या तुज मीं ठार करीन  
॥४६॥ कामासुराच्या पाठिंब्यानें चित्तांत । दैत्यजा गर्व नको धरूं  
उन्मत्त । ऐसें बजावून विष्णु हाणित । गदेनें त्या दुष्पूरासी ॥४७॥ त्या  
गदाघातें अति विह्वल । तो दुष्पूर दैत्य पडला खल । धरणीतळावरी  
तात्काळ । शुद्ध हरपली तयाची ॥४८॥ नंतर शस्त्रवृष्टि सुरवर ।  
करिती त्या असुरावर । तोही सावध होऊन तयांवर । बाण सोडी त्वेषानें  
॥४९॥ शंभर बाण सूर्यावर सोडित । बाणशतें इंद्रास ताडित । तैशाच  
बाणें व्याकुळ करित । यम वायू ब्रह्मासी ॥५०॥ तेव्हां सावधान  
राहून । विष्णूनें चक्र सोडून । त्या दुष्पूरासुरा विद्ध करून । मूर्च्छित  
केलें रणभूवरी ॥५१॥ परी पुनरपि जाग येऊन । तो विष्णूस करी  
ताडन । हजारों बाण सोडून । अति त्वेषानें तयावरी ॥५२॥ ऐसें



भयंकर कर्म करित । दुष्पूर तैसा शोषण बळवंत । शक्तींनो तेव्हां  
 जयप्रभाव युत । दैत्येंद्र स्तविती त्या नेत्यांसी ॥५३॥ ते दैत्यराजाचे  
 दोन सुत । रणांगणीं शौर्य गाजवित । बळिमुख्य दैत्येंद्र प्रमुदित ।  
 प्रशंसिती म्हणोनी ॥५४॥ तदनंतर देवगणास मारण्या धावती । तेव्हां  
 क्रुद्ध झाले गणपति । द्विरदानन तो पाश सोडिती । अंकुश ही फेकिती  
 गजानन ॥५५॥ गजाननाचा पाश कंठांत । शोषणाच्या गुंडाळत । श्वास  
 कोंडून तो पडत । रणांगणांत बेशुद्ध ॥५६॥ हात पाय आपटित ।  
 तत्क्षणीं झाला मृत । अंकुश सहसा उदरांत । घुसला दुष्पूर असुराच्या  
 ॥५७॥ तो दुष्पूरही दैत्यराक्षसांसमोर । मरून पडला अति उग्र ।  
 तदनंतर पाश अंकुश रणमंडळावर । हाहाःकार उडविती ॥५८॥  
 गजाननाची शस्त्रें संचार करिती । अनेक दैत्यांसी वधिते । बळिमुख्य  
 दानव तें पळून जाती । लाज सारी सोडून ॥५९॥ शस्त्रहीन ते  
 दशदिशांत । जेव्हां पळाले भयभीत । तेव्हां पाशांकुश पुनरपि परतत ।  
 गणेशाच्या हातांत ॥६०॥ ते पाहून अमरगण । उठला पुनरपि आनंदून ।  
 बळसंपन्न होऊन । दुःख विसरला क्षणांत ॥६१॥ ते देव समस्त  
 स्तविती । विकट देवासी अतिप्रीतीं । दैत्य शोकाकुल करिती । रुदन  
 दाही दिशांत ॥६२॥ अद्यापि कामासुर रणांत । आला नव्हता बळवंत ।  
 त्याचे वर्णन पुढिल अध्यायांत । अति सुरस वाचावें ॥६३॥ ओमिति  
 श्रीमदान्त्ये पुराणोपनिषदि श्रीमन्मौद्गले महापुराणे षष्ठे खंडे विकटचरिते  
 कामासुरपुत्रवधो नाम त्रयस्त्रिंशत्तमोऽध्यायः समाप्तः । श्रीगजाननार्पणमस्तु ।

(अध्याय तेहतिसावा संपूर्ण)